

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 534

10-02-2025 - ൽ മറുപടിയ്ക്ക്

ഇ-കോമേഴ്സ് ഓൺലൈൻ വ്യാപാരത്തിലൂടെ ഉണ്ടാകുന്ന ജി.എസ്.ടി. നഷ്ടം

ചോദ്യം		ഉത്തരം	
ശ്രീ സെബാസ്റ്റ്യൻ കളത്തുകൽ, ശ്രീ പ്രമോദ് നാരായൺ, ശ്രീ ജോബ് മൈക്കിൾ, ഡോ. എൻ. ജയരാജ്		ശ്രീ കെ എൻ ബാലഗോപാൽ (ധനകാര്യ വകുപ്പ് മന്ത്രി)	
(എ)	ഇ-കോമേഴ്സ് ഓൺലൈൻ വ്യാപാരത്തിലൂടെ സംസ്ഥാനത്തിനുണ്ടാകുന്ന ജി.എസ്.ടി. നഷ്ടം കണക്കാക്കിയിട്ടുണ്ടോ; വ്യക്തമാക്കുമോ;	(എ)	നിലവിൽ ഇ-കോമേഴ്സ് ഓപ്പറേറ്റർമാർ/ ഓൺലൈൻ വ്യാപാരികൾ വഴി ഉപഭോക്താവിലേക്കുള്ള അന്തർ സംസ്ഥാന ബിസിനസ് നിരീക്ഷിക്കാനുള്ള സംവിധാനം സംസ്ഥാനങ്ങൾക്കില്ല. അതിനാൽ, സംസ്ഥാനത്തിനുള്ള നികുതി വരുമാന നഷ്ടം നിർണ്ണയിക്കാനും കഴിയില്ല.
(ബി)	ഓൺലൈൻ വ്യാപാരത്തിലൂടെ പിരിച്ചെടുക്കുന്ന ടാക്സ് സംസ്ഥാന സർക്കാരിലേക്ക് ലഭിക്കുന്നത് സംബന്ധിച്ച മോണിറ്ററിങ് നടപ്പാക്കുന്നതെങ്ങനെയാണെന്ന് വിശദമാക്കുമോ;	(ബി)	ടി.സി.എസ്. ഈടാക്കാൻ ബാധ്യതയുള്ള ഇ-കോമേഴ്സ് ഓപ്പറേറ്റർമാർ നിർബന്ധമായും ജി.എസ്.ടി.-ക്ക് കീഴിൽ രജിസ്റ്റർ ചെയ്യണം. തുടർന്ന്, ഇ-കോമേഴ്സ് സംവിധാനം വഴി സാധനങ്ങളോ സേവനങ്ങളോ വിതരണം ചെയ്യുന്ന വ്യാപാരിയിൽ നിന്ന് 0.5% നിരക്കിൽ ടി.സി.എസ്. കുറവ് ചെയ്ത് അടയ്ക്കുകയും ജി.എസ്.ടി.ആർ.-8 ഫയൽ ചെയ്യുകയും വേണം. സംസ്ഥാനത്തിനകത്ത് രജിസ്റ്റർ ചെയ്തിട്ടുള്ള ഇ-കോമേഴ്സ് ഓപ്പറേറ്റർമാർ ഫയൽ ചെയ്യുന്ന റിട്ടേൺ (ജി.എസ്.ടി.ആർ.-8) മുഖേന അവരിലൂടെ നടത്തുന്ന ഓൺലൈൻ വ്യാപാരവും നികുതി പിരിവും നിരീക്ഷിക്കാൻ കഴിയും. മറ്റു സംസ്ഥാനങ്ങളിൽ രജിസ്റ്റർ ചെയ്തിട്ടുള്ള ഇ-കോമേഴ്സ് ഓപ്പറേറ്റർമാർ വഴി നടത്തുന്ന ഇടപാടുകൾ നിരീക്ഷിക്കാൻ സംസ്ഥാനത്തിന് അധികാരമില്ല. കേരളം മുൻകൈ എടുത്ത് ഈ വിഷയത്തിലെ ആശങ്ക ജി.എസ്.ടി. കൗൺസിൽ മുൻപാകെ അവതരിപ്പിക്കുകയും പ്രശ്നം പരിഹരിക്കുന്നതിനായി നടപടികൾ കൈക്കൊള്ളുമെന്ന് കൗൺസിൽ അറിയിക്കുകയും ചെയ്തു. തൽഫലമായി, ഇ-കോമേഴ്സ് ഓപ്പറേറ്റർമാരുടെ റിട്ടേൺ ഫോർമാറ്റിലും റിപ്പോർട്ടിങ് രീതികളിലും മാറ്റങ്ങൾ കൗൺസിൽ കൈക്കൊണ്ടിട്ടുണ്ട്.

(സി)	ഓൺലൈൻ വ്യാപാരമേഖല വ്യാപിച്ചതോടെ സംസ്ഥാനത്തെ ഇടത്തര-ചെറുകിട കച്ചവടക്കാരുടെ വ്യാപാരനിരക്കിലും വരുമാനത്തിലും ഉണ്ടായ കുറവ് കണക്കാക്കിയിട്ടുണ്ടോ; അത്തരം വ്യാപാരികളുടെ നിലനില്പ് പ്രശ്നത്തിന് പരിഹാരം കാണാൻ നടപടി സ്വീകരിക്കുമോ?	(സി) ഓൺലൈൻ വ്യാപാര മേഖല വ്യാപിച്ചതു വഴി ഇടത്തര ചെറുകിട കച്ചവടക്കാരുടെ വ്യാപാര നിരക്കിലും വരുമാനത്തിലും ഉണ്ടായ കുറവ് കണക്കാക്കുന്നതിനുള്ള പ്രത്യേക പഠനങ്ങളൊന്നും നടത്തിയിട്ടില്ല. എന്നാൽ സംസ്ഥാനത്തിന്റെ വാണിജ്യ മേഖലയിൽ സാമ്പത്തിക വളർച്ചയും സുസ്ഥിര വികസനവും പ്രോത്സാഹിപ്പിക്കുക എന്ന ലക്ഷ്യത്തോടെ 29-01-2024-ലെ സ.ഉ. (കൈ) നം.5/2024/ഐ.ഡി. നമ്പർ ഉത്തരവ് പ്രകാരം വ്യവസായ വകുപ്പിന് കീഴിൽ ഒരു പ്രത്യേക ഡിവിഷൻ രൂപീകരിച്ചിട്ടുണ്ട്. വ്യവസായ വാണിജ്യ സംഘടനകളുടെ ആവശ്യം പരിഗണിച്ചും, നവകേരളസദസ്സിലെ പലവേദികളിലും ഈ ആവശ്യം ഉന്നയിക്കപ്പെട്ടിട്ടുള്ളത് കണക്കിലെടുത്താണ് വ്യവസായ വകുപ്പിൽ വാണിജ്യത്തിനായി ഒരു പ്രത്യേക സെക്ഷനും വ്യവസായ വാണിജ്യ ഡയറക്ടറേറ്റിൽ വാണിജ്യത്തിനായി ഒരു പ്രത്യേക ഡിവിഷനും രൂപീകരിക്കുന്നതിന് അനുമതി നൽകി ഉത്തരവായിട്ടുള്ളത്. ഇതിന്റെ തുടർച്ചയായി ചെറുകിട വ്യാപാര മേഖലയിലെ സംരംഭകർ അഭിമുഖീകരിക്കുന്ന, വിവിധ പ്രശ്നങ്ങൾ പഠിക്കുന്നതിനായി ബഹുമാനപ്പെട്ട വ്യവസായ വകുപ്പ് മന്ത്രിയുടെ അധ്യക്ഷതയിൽ, വ്യാപാരി വ്യവസായി ഏകോപന സമിതി, വ്യാപാരി വ്യവസായി സമിതി, കേരളാ ഹോട്ടൽ ആൻഡ് റെസ്റ്റോറന്റ്സ് അസോസിയേഷൻ എന്നീ സംഘടനകളുടെ സംസ്ഥാന ഭാരവാഹികളുമായി 2024 ഡിസംബർ 18-ന് ചർച്ച നടത്തിയിരുന്നു. വ്യവസായ വകുപ്പ് നടപ്പിലാക്കി വരുന്ന 'ഒരു കുടുംബം ഒരു സംരംഭം' പദ്ധതി ചെറുകിട കച്ചവടക്കാർ ഉൾപ്പെടെയുള്ള സംരംഭകരെ ലക്ഷ്യമിട്ടുള്ളതാണ്. ഈ പദ്ധതി പ്രകാരം, പുതിയ സംരംഭങ്ങൾ ആരംഭിക്കുന്ന ചെറുകിട കച്ചവടക്കാർ എടുക്കുന്ന 10 ലക്ഷം രൂപാ വരെയുള്ള ബാങ്ക് വായ്പയിന്മേൽ 5 വർഷത്തേക്ക് 6% പലിശ സബ്സിഡി ലഭ്യമാകുന്നതാണ്. വ്യവസായ വകുപ്പ് നടപ്പിലാക്കി വരുന്ന MSME ഇൻഷുറൻസ് പദ്ധതി ചെറുകിട കച്ചവടക്കാർ ഉൾപ്പെടെയുള്ള സംരംഭകരെ ലക്ഷ്യമിട്ടുള്ളതാണ്. ഈ പദ്ധതി പ്രകാരം, ചെറുകിട കച്ചവടക്കാർ ഒരു വർഷം അടയ്ക്കുന്ന ഇൻഷുറൻസ് പ്രീമിയത്തിന്റെ 50 ശതമാനം, പരമാവധി 5,000 രൂപ വരെ സർക്കാർ സബ്സിഡിയായി നൽകുന്നു.
-------------	--	---

തദ്ദേശ സ്വയംഭരണ സ്ഥാപനങ്ങളിലെ ഹെൽപ്പ് ഡെസ്ക് സംവിധാനം: വിവിധ സർക്കാർ വകുപ്പുകൾ, ഏജൻസികൾ, പൊതുമേഖലാ സ്ഥാപനങ്ങൾ, ബാങ്കുകൾ എന്നിവ വാഗ്ദാനം ചെയ്യുന്ന സേവനങ്ങൾ പ്രയോജനപ്പെടുത്തി സംരംഭങ്ങൾ തുടങ്ങാൻ ആഗ്രഹിക്കുന്ന സംരംഭകരെ കണ്ടെത്തുകയും അവർക്കു വേണ്ട സഹായങ്ങൾ നൽകുന്നതിനുമായി എല്ലാ തദ്ദേശ സ്ഥാപനങ്ങളിലും എൻ്റർപ്രൈസ് ഡെവലപ്മെന്റ് എക്സിക്യൂട്ടീവ്മാരുടെ ഹെൽപ്പ് ഡെസ്ക് സംവിധാനം നിലവിലുണ്ട്. സംസ്ഥാനത്തെ തദ്ദേശസ്വയംഭരണ സ്ഥാപനങ്ങളിൽ തിങ്കൾ, ബുധൻ ദിവസങ്ങളിലാണ് ഹെൽപ്പ് ഡെസ്കുകൾ പ്രവർത്തിക്കുന്നത്.

ബാങ്കുകൾ മുഖേനയുള്ള മുൻഗണനാമേഖലാ വായ്പ: സൂക്ഷ്മ-ചെറുകിട-ഇടത്തരം മന്ത്രാലയത്തിൻ്റെ ജൂലൈ 2021 ലെ O.M. No.5/2(2)/2021-E/P & G/Policy പ്രകാരം ചെറുകിടവ്യാപാര സംരംഭങ്ങൾക്ക് മുൻഗണനാമേഖലാ വായ്പ ലഭ്യമാക്കുന്നതിന് MSMEയിൽ ഉൾപ്പെടുത്തിക്കൊണ്ട് ഉദ്യം രജിസ്ട്രേഷൻ എടുക്കുന്നതിനുള്ള ഉത്തരവ് ആയിട്ടുണ്ട്. ഈ ആനുകൂല്യം ചെറുകിട വ്യാപാരികൾക്ക് പ്രയോജനപ്പെടുത്താവുന്നതാണ്.

താലൂക്ക് തലത്തിലും ജില്ലാ തലത്തിലുമുള്ള ഹെൽപ്പ് ഡെസ്ക്: എല്ലാ ജില്ലാ വ്യവസായ കേന്ദ്രങ്ങളിലും അതുപോലെ താലൂക്ക് വ്യവസായ ഓഫീസുകളിലും സംരംഭകർക്ക് ആവശ്യമായ സഹായങ്ങൾ നൽകുന്നതിനായി ഹെൽപ്പ് ഡെസ്കുകൾ പ്രവർത്തിക്കുന്നുണ്ട്. വ്യാപാരികൾക്കും ഈ സംവിധാനം പ്രയോജനപ്പെടുത്താവുന്നതാണ്.

ജില്ലാ സംസ്ഥാനതല ഏകജാലക സംവിധാനം: 1999-ലെ കേരള വ്യവസായ ഏകജാലക ക്ലിയറൻസ് ബോർഡുകളും വ്യവസായ നഗരപ്രദേശ വികസനവും ആക്ലിൻ്റെയും, തുടർന്ന് പ്രസ്തുത ആക്ലിലുണ്ടായ ഭേദഗതികളുടെയും അടിസ്ഥാനത്തിൽ സംരംഭകർക്ക് പുതിയ സംരംഭങ്ങൾ ആരംഭിക്കുന്നതിനുള്ള വിവിധ ലൈസൻസുകളും പെർമിറ്റുകളും ലഭ്യമാക്കുന്നതും നിലവിലുള്ളവ പുതുക്കുന്നതും സമയബന്ധിതമാക്കുന്നതിനായി എല്ലാ ജില്ലകളിലും ജില്ലാതല ഏകജാലക ക്ലിയറൻസ് ബോർഡുകൾ നിലവിലുണ്ട്. ജില്ലാ കളക്ടർ ചെയർമാനും ജില്ലാ വ്യവസായ കേന്ദ്രം ജനറൽ മാനേജർ കൺവീനറുമായ ഈ കമ്മിറ്റിയിൽ ലൈസൻസിങ്ങുമായി ബന്ധപ്പെട്ട വകുപ്പ്/ ഏജൻസികളുടെയും ജില്ലാ മേധാവികൾ

		അംഗങ്ങളാണ്. 15 കോടി രൂപ വരെ നിക്ഷേപം വരുന്ന സംരംഭങ്ങളുടെ ലൈസൻസ് അപേക്ഷകളാണ് ജില്ലാ കമ്മിറ്റിക്ക് സമർപ്പിക്കാനുള്ളത്. 15 കോടി രൂപയ്ക്ക് മുകളിൽ നിക്ഷേപം വരുന്ന സംരംഭങ്ങളുടെ ലൈസൻസ് അപേക്ഷകൾ ചീഫ് സെക്രട്ടറി ചെയർമാൻ ആയ സംസ്ഥാനതല കമ്മിറ്റിയാണ് സമർപ്പിക്കേണ്ടത്. അപേക്ഷ സമർപ്പിക്കുന്നതിനായി www.kswift.kerala.gov.in എന്ന പോർട്ടൽ മുഖേന ഓൺലൈനായി അപേക്ഷ സമർപ്പിക്കാവുന്നതാണ്. അപേക്ഷ സമർപ്പിക്കുന്നതിലുള്ള സംശയങ്ങൾക്കും മറ്റു സഹായങ്ങൾക്കും അതത് ജില്ലാ വ്യവസായ കേന്ദ്രവുമായി ബന്ധപ്പെടാവുന്നതാണ്.
--	--	--

സെക്ഷൻ ഓഫീസർ